

"Azərbaycan ABŞ üçün mühüm tərəfdaşa çevrilir"

"ABŞ-nin Cənubi Qafqaz regionundakı mövqeləri inkişaf etməkdə davam edir və Azərbaycan əsas nəqliyyat və enerji marşrutlarının kəsişməsindəki strateji yerləşməsi sayəsində Vaşinqton üçün mühüm tərəfdaşa çevrilir".



Bunu AZƏRTAC-ın "Azərbaycan və dünya" proqramının növbəti buraxılışında amerikalı politoloq Samson Katsman deyib.

Onun sözlərinə görə, Azərbaycanın rolu təkcə tranzit qovşağı və enerji resursları təchizatçısı kimi deyil, həm də regional və beynəlxalq təhlükəsizliyin əsas aktoru kimi əhəmiyyətlidir. O, terror təhdidlərinin neytrallaşdırılması, sərhəd təhlükəsizliyinin təmin edilməsi və hibrid təhdidlərin qarşısının alınması sahələrində ABŞ ilə Azərbaycan arasında əməkdaşlığın genişləndirilməsi potensialını vurğulayıb.

Onun fikrincə, iki ölkənin bu sahələrdə qarşılıqlı fəaliyyəti hə-

lə yeni başlayır, lakin artıq mühüm addımlar görünür və münasibətlərin bundan sonrakı inkişaf perspektivləri yüksəkdir.

Politoloq həmçinin Azərbaycan və Ermənistan arasında münasibətlərin normallaşdırılması prosesində ABŞ-nin vasitəçi kimi rolunun güclənməsi imkanını şərh edib. O vurğulayıb ki, Azərbaycanın unikal tranzit rolu və müxtəlif beynəlxalq tərəfdaşlarla balanslaşdırılmış münasibətləri bunun üçün əsas yaradır.

Eyni zamanda S.Katsman ABŞ-nin Azərbaycana investisiya yatırılmasını məhdudlaşdıran qanunvericilik maneələrinə diqqət çəkərək bildirib ki, onların yeni-

dən nəzərdən keçirilməsi Amerikanın daha fəal iştirakına təkan verə bilər.

"Azərbaycan Cənubi Qafqaz ilə Mərkəzi Asiya ölkələri arasında nəqliyyat və iqtisadi körpü kimi unikal mövqedə durur". O qeyd edib ki, ABŞ xüsusilə də texnoloji əməkdaşlıqla birgə Azərbaycanın bu mövqeyindən regional sabitliyin və iqtisadi inkişafın gücləndirilməsi üçün istifadə edə bilər.

Politoloq vurğulayıb ki, Ukraynadakı müharibə və İranın təsiri də daxil olmaqla, hazırkı qeyri-sabitlik yaradan amillər hələlik imkanları məhdudlaşdırır, lakin beynəlxalq vəziyyətin yaxşılaşdığı təqdirdə regionun perspektivləri kifayət qədər müsbət ola bilər.

S. Katsman həmçinin Cənubi Qafqazda əməkdaşlığın daha da inkişafına və sabitliyin möhkəmlənməsinə ümid etdiyini bildirib. O vurğulayıb ki, region kommunikasiya xətlərinin açılmasına və beynəlxalq tərəfdaşların fəal dəstəyinə ehtiyac duyur.